

ဗဟိုဝန်ထမ်းတက္ကသိုလ်(အထက်မြန်မာပြည်) အရာထမ်းလောင်းအခြေခံ(အထူး)
သင်တန်းအမှတ်စဉ်(၅) သင်တန်းဖွင့်ပွဲအခမ်းအနားတွင်
ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့်မိန့်ခွန်း ကောက်နုတ်ချက်
ဗဟိုဝန်ထမ်းတက္ကသိုလ်(အထက်မြန်မာပြည်) ၂၀၁၇ ခုနှစ်၊ အောက်တိုဘာလ (၉)ရက်

- ဒီနေ့ ဗဟိုဝန်ထမ်းတက္ကသိုလ်(အထက်မြန်မာပြည်)မှာ ဖွင့်လှစ်တဲ့ အရာထမ်းလောင်းအခြေခံ (အထူး) သင်တန်းအမှတ်စဉ်(၅) သင်တန်းဖွင့်ပွဲအခမ်းအနားမှာ မိန့်ခွန်းပြောကြားခွင့်ရတဲ့ အတွက် ဝမ်းမြောက်ဂုဏ်ယူပါတယ်။ ဆရာတို့ဟာ ကျန်းမာရေးနှင့်အားကစားဝန်ကြီးဌာနမှာ တာဝန်ထမ်းဆောင်ကြမယ့် ဝန်ထမ်းများဖြစ်ပါတယ်။ ဆိုလိုတာကတော့ ဆရာတို့ဟာ ဝန်ကြီး ဌာနနှင့် မိသားစုဝင်များသဖွယ်၊ သွေးရင်းသားရင်းများသဖွယ် ဖြစ်လာမှာဖြစ်ပါတယ်။
- အခုသင်တန်းမှာ ဆေးပညာဘွဲ့ရ (၅၀၈)ဦးနှင့် သွားဘက်ဆိုင်ရာဆေးပညာဘွဲ့ (၁၃၅)ဦး၊ စုစုပေါင်း (၆၄၃)ဦးတို့ တက်ရောက်မယ်လို့ သိရပါတယ်။ ဆရာတို့ဟာ မကြာခင်ကာလမှာ ကျန်းမာရေးစနစ်ကြီးတစ်ခုလုံးကို ဦးဆောင်တဲ့ပုဂ္ဂိုလ်များလည်း ဖြစ်လာကြမှာဖြစ်ပါတယ်။ အခုလက်ရှိ လုပ်ငန်းဆောင်ရွက်နေကြတဲ့ပုဂ္ဂိုလ်များ သက်ပြည့်ပင်စင်ယူသွားတဲ့အခါမှာ ဆရာ တို့ဟာ သူတို့နေရာမှာ အစားထိုးဝင်ရောက်ကြရမှာဖြစ်ပါတယ်။ ဆရာတို့ဟာ ဘက်စုံတော်ဖို့ လိုအပ်ပါတယ်။
- အဓိကကတော့ ပြည်သူ့ဝန်ထမ်းဆရာဝန်အနေနဲ့ ပြည်သူကို အလုပ်အကျွေးပြုရမှာဖြစ်ပါ တယ်။ အခုလို ပြည်သူကို အလုပ်အကျွေးပြုမယ့်ဆရာဝန်များကို မင်္ဂလာအပေါင်းနှင့် ပြည့်စုံ ပါစေလို့ ထပ်မံနှုတ်ခွန်းဆက်သအပ်ပါတယ်။ အခုသင်တန်းမှာ အရာထမ်းများအနေဖြင့် သိသင့် သိထိုက်တဲ့ ကျန်းမာရေးနှင့်အားကစားဝန်ကြီးဌာနရဲ့ အဓိကလုပ်ငန်းများအပြင် အုပ်ချုပ်ရေး၊ စီမံခန့်ခွဲရေး၊ ဘဏ္ဍာရေးနှင့် ရုံးလုပ်ငန်းကိစ္စရပ်များကို သင်ကြားပို့ချပေးသွားမှာဖြစ်ပါတယ်။
- ကျန်းမာရေးနှင့်အားကစားဝန်ကြီးဌာနမှ လာရောက်ပို့ချမယ့် ဆရာများကိုလည်း သင်ကြားပို့ချ ရမှာ အချိန်ပြည့်မသင်ဘဲ၊ သင်တန်းသားများမှ ပြန်လည်မေးမြန်းသည်ကို ပြောကြားရှင်းလင်း ရန်အတွက် အနည်းဆုံးအချိန် (၅)မိနစ်မှ (၈)မိနစ်ခန့်ယူရန် မှာကြားထားပါတယ်။
- သက်ဆိုင်ရာ ဆရာတစ်ယောက်ကို စာသင်ချိန် (၄၅)မိနစ်ပေးထားတယ်ဆိုရင် ဘယ်လိုနည်းနဲ့မှ အဲဒီဆရာက သူ့ရဲ့သက်ဆိုင်ရာဘာသာရပ်ကို နားလည်အောင် မသင်နိုင်ပါဘူး။ (၄၅)မိနစ်မှာ

ဆရာက (၃၈)မိနစ်လောက်သင်ပြီး ကျန်(၇)မိနစ်မှာတော့ သင်တန်းသားတွေက နားမလည်တာ တွေကို မေးခွန်းများ မေးမြန်းကြပါလို့ ပြောချင်ပါတယ်။ ဝန်ကြီးဌာနမှ လာရောက်သင်ကြားတဲ့ ဆရာများကို ကိုယ့်မိသားစုဝင် အစ်ကိုကြီး၊ အစ်မကြီးများလို သဘောထားပြီး ဆရာတို့အနေနဲ့ ညီငယ်၊ ညီမငယ်လို မေးကြစေလိုပါတယ်။

- ဝန်ကြီးဌာနမှ လာရောက်သင်ကြားတဲ့ဆရာတွေကလည်း အဓိကကျတဲ့ အရေးကြီးတဲ့အချက် တွေကို အလေးပေးပြီးရရှိထားတဲ့ (၄၅)မိနစ်အချိန်မှာ ပို့ချပေးစေလိုပါတယ်။ သင်ကြားတဲ့အခါ မှာလည်း အခြေခံတွေကိုသိဖို့က အရေးကြီးပါတယ်။ ဒီနေရာမှာ သင်ကြားပို့ချတယ်ဆိုတာက ရေခဲတုံးကြီးရဲ့ အပေါ်ပိုင်း (tip of the iceberg) ကို မြင်ရခြင်းဖြစ်ပါတယ်။ အခြေခံသဘော တရားတွေကို သိရှိဖို့ကမေးမှရမှာဖြစ်လို့ မေးကြစေလိုပါတယ်။
- အချို့လုပ်ငန်းများကတော့ လုပ်ရင်းကိုင်ရင်းမှ ပိုမိုသိရှိလာမှာဖြစ်ပါတယ်။ မိမိဘဝရှေ့ရေး အတွက် ဘယ်ဘွဲ့လွန်ပညာရပ်ကို တက်ရောက်မှာကို အခုထဲက ဆွေးနွေးတိုင်ပင်ကြပါ။ ဆရာ၊ ဆရာမတွေ၊ မိဘတွေ၊ မိတ်ဆွေတွေနဲ့ တိုင်ပင်ပါ။ Clinical ကို လိုက်မလား၊ Public Health လိုက်မလား၊ Haematology လိုက်မလား၊ Cardiology လိုက်မလား၊ Radiology စသဖြင့် စဉ်းစားကြစေလိုပါတယ်။
- အခုသင်တန်းကို အထက်မြန်မာပြည်နှင့် အောက်မြန်မာပြည် တစ်ပြိုင်တည်းဖွင့်လှစ်ပြီး သင်တန်းသား (၁,၁၈၀)ဦးခန့် တက်ရောက်မှာဖြစ်ပါတယ်။ ၉-၁၀-၂၀၁၇ မှ ၁-၁၂-၂၀၁၇ ထိ ရက်သတ္တပတ် (၈)ပတ်ကြာ ဖွင့်လှစ်သွားမှာဖြစ်ပြီး သင်တန်းသား/သင်တန်းသူ သင်တန်းပြီးဆုံး အောင် တက်ရောက်အောင်မြင်သူများကို သင်တန်းဆင်းလက်မှတ်နှင့် တာဝန်ထမ်းဆောင် ရမယ့် အမိန့်စာများ ထုတ်ပေးသွားမှာဖြစ်ပါတယ်။
- သင်တန်းသား/သင်တန်းသူ ဆရာဝန်များဟာ သာမန်လူများမဟုတ်တော့ဘဲ ကျန်းမာရေးနှင့် အားကစားဝန်ကြီးဌာနရဲ့ နိုင်ငံ့ဝန်ထမ်း ဆရာဝန်တစ်ဦး၊ ဝန်ထမ်းတစ်ဦး ဖြစ်လာကြတော့မှာ ဖြစ်တဲ့အပြင် ပြည်သူများရဲ့ ကျန်းမာရေးကိုစောင့်ရှောက်ပေးရမယ့် ဆရာဝန်များ၊ သင်ကြား ပေးမယ့် ဆေးပညာရှင်များဟာ အလွန်ဂုဏ်ရှိပြီး အများပြည်သူများ ရိုသေလေးစားထိုက်တဲ့ ဆေးပညာကျင့်ဝတ်၊ လူ့ကျင့်ဝတ်များနှင့်အညီ လိုက်နာဆောင်ရွက်ကြရန် အရေးကြီးပါတယ်။ အဲဒီနှစ်ခုကိုလိုက်နာပြီး ကျင့်ဝတ်နှင့်လျော်ညီပြီး သက်ဆိုင်ရာဘာသာရပ်ကို ကျွမ်းကျင်ပိုင်နိုင်မှု ရှိရင် အလွန်အောင်မြင်တဲ့ ဝန်ထမ်းဆရာဝန်ကြီးတစ်ဦး ဖြစ်လာမှာဖြစ်ပါတယ်။

- သင်တန်းသားများအနေဖြင့် အနာဂတ်ကာလမှာ ဘယ်သူဘာဖြစ်မယ်ဆိုတာကို ဘယ်သူမှ မပြောနိုင်ပါဘူး။ ဘာဖြစ်မယ်ဆိုတာက မိမိအပေါ်မှာသာ မူတည်ပြီး ဆုံးဖြတ်ချက်မှန်ဖို့ အရေးကြီးပါတယ်။ နောင်မှာ specialist ဆရာဝန်ကြီးများ၊ ပါမောက္ခများ၊ ညွှန်ကြားရေးမှူးချုပ်များ၊ ဒုတိယညွှန်ကြားရေးမှူးချုပ်များ၊ ညွှန်ကြားရေးမှူးများ၊ UN, INGO, NGO စတဲ့ အဖွဲ့အစည်းများမှ အကြီးအကဲများ၊ ထင်ပေါ်ကျော်ကြားသူများ ဖြစ်လာနိုင်ပါတယ်။ တက်လမ်းများစွာရှိတဲ့ သူများဖြစ်တဲ့အတွက် ဘယ်ကိစ္စကိုဆောင်ရွက်သည်ဖြစ်စေ စည်းစနစ်ကျစွာလုပ်ခြင်း၊ မိမိကိုယ်မိမိ ပြန်လည်ဆန်းစစ်ခြင်း၊ ရည်မှန်းချက်ရှိခြင်း၊ သန့်ရှင်းစွာ ယှဉ်ပြိုင်တတ်ခြင်း၊ အသင်းအဖွဲ့ စိတ်ဓါတ်ဖြင့် အလုပ်လုပ်တတ်ခြင်း၊ တာဝန်ခံမှု၊ တာဝန်ယူမှု ရှိစေချင်ပါတယ်။
- စည်းကမ်းနှင့် ကိုယ်ကျင့်သိက္ခာရှိမှု၊ အထက်အောက် အပြန်အလှန် ရိုသေလေးစားလိုက်နာမှုများ ရှိခြင်းဟာလည်း အလွန်အရေးကြီးပါတယ်။ အထက်လူကြီးများကလည်း သမာသမတ်ရှိရပါမယ်။ အားလုံးကိုခြုံငုံပြီး တိုးတက်ရန် အထောက်အကူပြုပေးနိုင်တဲ့ အချက်ကတော့ နိုင်ငံတကာသုံး အင်္ဂလိပ်ဘာသာစကားကို ကျွမ်းကျင်စွာရေးနိုင်ခြင်း၊ ပြောနိုင်ခြင်းဖြစ်စေရန်နှင့် အထူးပြု ဘာသာရပ်ကို လေ့လာလိုက်စားတာဖြစ်စေ စာအမြဲဖတ်ရန်လိုအပ်ပြီး လုပ်ငန်းခွင်ကိုရောက်ရှိတဲ့အခါ လူနာများကို ပြုစုကုသပေးရာမှာ လူနာများဟာ မိမိရဲ့ မိဘ၊ ညီအစ်ကိုမောင်နှမ၊ သားသမီးကဲ့သို့ သဘောထားပြီး ကျင့်ဝတ်နှင့်အညီ ဂရုတစိုက်ပြုစု ကုသဆက်ဆံပေးစေချင်ပါတယ်။ သင်တန်းသူ/သင်တန်းသား ဆရာဝန်များအား အဓိကအနေဖြင့် ကုသရေး (clinical) ၊ ပြည်သူ့ကျန်းမာရေး (public health) များသို့ တာဝန်ချထားမှာဖြစ်ပါတယ်။
- ကုသရေးလိုင်းကို တိုင်းဒေသကြီးနှင့်ပြည်နယ်ရှိ ဆေးရုံကြီးများမှာ အတွေ့အကြုံများရရန် တာဝန်ချထားခြင်းဖြစ်ပါတယ်။ Clinical လိုင်းကို လေ့လာမယ့်သူများဟာ စာဖတ်ရန် အချိန်ရတဲ့အတွက် public health ဘက်ကိုပြောင်းပြီး တာဝန်ထမ်းဆောင်တာကို တွေ့ရပါတယ်။ သူတို့ဟာ public health လုပ်ငန်းကို စိတ်ဝင်စားစွာလုပ်ကိုင်တာကို မတွေ့ရပါဘူး။ ကျွန်တော်တို့အနေနဲ့ အဲဒီလိုမဖြစ်စေလိုပါဘူး။ မဖြစ်စေရန်လည်း ကျွန်တော်တို့ အားလုံးကို မျှမျှတတ အကျိုးရှိစေရန်အတွက် စီမံဆောင်ရွက်မှုများ ပြုလုပ်မှာဖြစ်ပါတယ်။
- ကျန်းမာရေးနှင့်အားကစားဝန်ကြီးဌာနရဲ့ ရည်မှန်းချက်(၂)ရပ်ဖြစ်တဲ့ လူတိုင်းသက်တမ်းစေ့ အသက်ရှည်စွာနေနိုင်ရေး၊ လူတိုင်းရောဂါဘယကင်းရှင်းရေး အောင်မြင်စေရန်အတွက် တစ်ဖက်ကလည်း ဆေးရုံများကို အရည်အသွေးမြှင့်တင်ပေးခြင်း၊ ခုတင်အဆင့်တိုးပေးခြင်း၊ သင်ကြားရေး ဆေးရုံကြီး/အထူးကုဆေးရုံကြီးများကို အဆင့်မြှင့်တင်ပေးခြင်းများ ဆောင်ရွက်လျက်ရှိပါတယ်။

- လူနာများကို ကုသပေးရာမှာလည်း လူနာဟာ မိမိရဲ့မိဘ၊ ညီအစ်ကို မောင်နှမ၊ မိသားစုပုံစံဖြင့် ကုသပေးစေချင်ပါတယ်။ အဲဒါဆိုရင် ကျင့်ဝတ်နှင့်ညီတဲ့ ကုသမှုဖြစ်မှာဖြစ်ပါတယ်။
- ကျန်းမာရေးနှင့်အားကစားဝန်ကြီးဌာနရဲ့ ရည်မှန်းချက်များအောင်မြင်ရန် ဆောင်ရွက်ရာမှာ ရောဂါဖြစ်ပွားနှုန်းများ ကျဆင်းစေရန်အတွက် ပြည်သူ့ကျန်းမာရေးကဏ္ဍကို မြှင့်တင်ခြင်း၊ ပြည်သူများ ကျန်းမာရေးအသိပညာများ မြှင့်တင်ခြင်းများဆောင်ရွက်ရန် လိုအပ်သလို ရောဂါကြောင့် သေဆုံးရခြင်းများလျော့နည်းပြီး ပြန်လည်ကျန်းမာသန်စွမ်းလာနိုင်ရန်အတွက် အရည်အသွေးပြည့်ဝတဲ့ ဆေးဝါးကုသမှုများ၊ အရည်အသွေးပြည့်ဝတဲ့ သူနာပြုဆောင်ရွက်မှုများ၊ အရည်အသွေးပြည့်ဝတဲ့ ဆေးဝါးပစ္စည်းများ ထောက်ပံ့ပေးမှု၊ အရည်အသွေးပြည့်ဝတဲ့ ဓါတ်ခွဲ၊ ဓါတ်မှန်များနဲ့ ရောဂါရှာဖွေရေးနည်းစနစ်များ စတာတွေအပေါ် မူတည်ပြီး ကျန်းမာရေးနှင့် အားကစားဝန်ကြီးဌာနဟာ ပြည်သူများရဲ့ ကျန်းမာရေးစောင့်ရှောက်မှုပေးရာမှာ အလုပ်တာဝန်အလွန်များပြားပြီး၊ ၂၀၁၆ ခုနှစ်မှာ ဇန်နဝါရီလမှ ဒီဇင်ဘာလအထိ ပြင်ပလူနာ (၉)သန်းကျော်နှင့် အတွင်းလူနာ (၂.၆)သန်းကျော်ကို ကုသစောင့်ရှောက်မှုပေးခဲ့ရပါတယ်။
- ကျန်းမာရေးနှင့်အားကစားဝန်ကြီးဌာနအောက်ရှိ ဦးစီးဌာနများမှာ လက်ရှိတာဝန်ထမ်းဆောင်နေတဲ့ အရာထမ်းပေါင်း (၁၅,၅၃၆)ဦး၊ အမှုထမ်းပေါင်း (၈၈,၅၉၄)ဦး စုစုပေါင်း (၁၀၄,၁၃၀)ဦးခန့် ရှိပါတယ်။ နိုင်ငံတော်အနေဖြင့် အဲဒီဝန်ထမ်းတွေအတွက် လစဉ်လစာ (၁၇.၅)ဘီလီယံကျပ်ခန့်၊ တစ်နှစ်လျှင် (၂၁၁)ဘီလီယံကျပ်ခန့် ထောက်ပံ့ပေးပြီး၊ တစ်နိုင်ငံလုံးမှာ ဆေးရုံပေါင်း (၁,၁၆၈)ရုံနှင့် အခုအလုပ်ဝင်ရောက်လာတဲ့ ဆရာဝန်သစ်လွင်များကိုလည်း ကျေးလက်ဒေသများသို့ တိုက်ရိုက်စေလွှတ်ခြင်းမပြုဘဲ ဗဟိုအဆင့်ဆေးရုံကြီးများနှင့် တိုင်းဒေသကြီး/ပြည်နယ်ဆေးရုံကြီးများမှာ လက်တွေ့ဆေးပညာရပ်များ သင်ယူလေ့လာနိုင်ရန် တာဝန်ချထားပေးမှာဖြစ်ပါတယ်။
- ပြည်တွင်း ဘွဲ့လွန်သင်တန်းများအနေဖြင့် မဟာဘွဲ့သင်တန်းများမှာ ၂၀၁၇ ခုနှစ်တွင် (၇၇၆)ဦး၊ ၂၀၁၈ ခုနှစ်တွင် (၉၇၁)ဦး၊ ၂၀၁၉ ခုနှစ်တွင် (၉၆၀)ဦးနှင့် ၂၀၁၈ ခုနှစ်၊ ပညာသင်နှစ်တွင်လည်း ဘွဲ့လွန်ဒီပလိုမာ (၁၁)မျိုး၊ မဟာသိပ္ပံ(၅၈)မျိုး၊ ဆေးလက်တွေ့အခြေခံပါရဂူ (၈)မျိုး၊ သွားဘက်ဆိုင်ရာ ဆေးလက်တွေ့ အခြေခံပါရဂူ (၁)မျိုး၊ ဆေးလက်တွေ့ပါရဂူ (၃၅)မျိုး၊ သွားဘက်ဆိုင်ရာ ဆေးလက်တွေ့ပါရဂူ (၈)မျိုး၊ ဆေးဝါးသိပ္ပံပါရဂူ (၄)မျိုး၊ သူနာပြုသိပ္ပံ(၁)မျိုး စုစုပေါင်းပညာရပ်ဆိုင်ရာဘွဲ့လွန်သင်တန်း (၁၂၆)မျိုး ဖွင့်လှစ်သွားရန် စီစဉ်ထားပါတယ်။

- နိုင်ငံတကာသို့ ပါရဂူဘွဲ့၊ မဟာဘွဲ့သင်တန်း၊ ဆွေးနွေးပွဲများကိုလည်း စေလွှတ်နေပါတယ်။ ၂၀၁၆ ခုနှစ်၊ ဧပြီလမှ ၂၀၁၇ ခုနှစ်၊ ဩဂုတ်လအထိ နိုင်ငံတကာသို့ အလုပ်ရုံဆွေးနွေးပွဲများ တက်ရောက်သူဦးရေ (၂,၁၄၆)ဦး၊ (၆)လအောက်သင်တန်းသို့ တက်ရောက်သူမှာ (၃၉၀)ဦး၊ (၆)လအထက် သင်တန်းသွားရောက်သူ (၃၈)ဦး၊ မဟာဘွဲ့ကျောင်းသား (၇၀)ဦး၊ ပါရဂူဘွဲ့ သင်တန်း (၃၅)ဦးခန့်ကို စေလွှတ်ထားပါတယ်။ အဲဒီ ဘွဲ့လွန်ပါရဂူများ၊ မဟာဘွဲ့ရပညာရှင်များ မွေးထုတ်ပြီးရင် ပြည်သူများအတွက် အရည်အချင်းပြည့်ဝသော ဆရာဝန်များမှ အရည်အသွေး ပြည့်ဝသော ကုသစောင့်ရှောက်မှုများ ပိုမိုပေးနိုင်မှာဖြစ်ပါတယ်။
- ကျန်းမာရေးစောင့်ရှောက်မှုလုပ်ငန်းများကို ကျန်းမာရေးနှင့်အားကစားဝန်ကြီးဌာနတစ်ခုတည်း အနေနဲ့ ဆောင်ရွက်နေခြင်းမဟုတ်ဘဲ နိုင်ငံတကာအစိုးရမဟုတ်သောအဖွဲ့အစည်း (၇၄)ခု၊ တက္ကသိုလ်ပေါင်း (၇၄)ခုခန့်နှင့် နားလည်မှုစာချွန်လွှာ ရေးထိုးဆောင်ရွက်လျက်ရှိပါတယ်။ ကုလသမဂ္ဂအဖွဲ့အစည်းများနဲ့လည်း လက်တွဲဆောင်ရွက်လျက်ရှိပြီး အခုသစ်လွင်ဆရာဝန်များ အနေနဲ့လည်း ဘယ်နေရာမှာ ပါဝင်ဆောင်ရွက်ကြမလဲဆိုတာကို ကြိုတင်စဉ်းစားထားစေချင် ပါတယ်။
- ကျန်းမာရေးနှင့်အားကစားဝန်ကြီးဌာနရဲ့ internet website မှာ ဝင်ရောက်ကြည့်ရှုစေချင်ပါ တယ်။ အခုအချိန်ဟာ ပြောင်းလဲချိန်တန်ပြီဆိုတဲ့ အခါသမယဖြစ်ပြီး တိုင်းပြည်တိုးတက်ဖို့ ကောင်းတဲ့ဘက်ကို ပြောင်းလဲရမှာဖြစ်ပါတယ်။ ပြောင်းလဲရာမှာ အဆင့်အလိုက် ပြောင်းလဲရမှာ ဖြစ်ပါတယ်။
- ဆန်းသစ်တီထွင်ဖောက်ထွက် တွေးခေါ်ခြင်းများကိုလည်း ဆောင်ရွက်ရမှာဖြစ်ပြီး လုပ်ငန်းများ ဆောင်ရွက်ရာမှာ လုပ်ရိုးလုပ်စဉ်ဆောင်ရွက်ခြင်းထက် ပြောင်းလဲနေတဲ့ အခြေအနေအချိန်အခါ နဲ့အညီ ချည်းကပ်ပုံ၊ ချည်းကပ်နည်းအသစ်များဖြင့် ဆောင်ရွက်ရမှာဖြစ်ပါတယ်။ သုတေသန အမြင်ဖြင့် ကြည့်ရှုဆောင်ရွက်ခြင်း၊ ဆေးပညာကျင့်ဝတ် ပညာရှင်ဆန်မှုနှင့် ပေါင်းသင်းဆက်ဆံ ရေးကျွမ်းကျင်မှု၊ မိမိကိုယ်မိမိ ပြန်လည်ဆန်းစစ်မှု စတဲ့အချက်များ လိုအပ်ပါတယ်။
- နိုင်ငံတော်၏အတိုင်ပင်ခံပုဂ္ဂိုလ် ပြောကြားတာကတော့ ကျွန်တော်တို့နိုင်ငံဟာ အခြားနိုင်ငံများ ကို မှီအောင်ဆိုလို့ရှိရင် အခြားနိုင်ငံမှာ လမ်းလျှောက်နေတဲ့အချိန်မှာ ကျွန်တော်တို့နိုင်ငံက ပြေးလိုက်မှ မှီနိုင်မှာဖြစ်ပါတယ်။ ဒီလိုပြေးရင်တောင် နှစ်(၂၀)လောက်ကြာမှ မှီမှာဖြစ်ပါတယ်။ ဆိုလိုတာက ပြေးပြီးအပင်ပန်းခံဆောင်ရွက်ကြမှ အခြားနိုင်ငံများကို မှီမှာဖြစ်ပါတယ်။

- "နိုင်ငံတစ်နိုင်ငံ၏ ဖွဲ့စည်းပုံတစ်ခု၊ လုပ်ငန်းတစ်ခုအောင်မြင်ရန် အခြေခံအကျဆုံး လိုအပ်ချက် သည် တာဝန်သိစိတ်ပင်ဖြစ်ပါတယ်။ တာဝန်သိစိတ်မရှိဘဲ မိမိရနိုင်တဲ့ အခွင့်အရေးကိုသာ ကြည့်နေပါက ဘယ်လုပ်ငန်းမှ အောင်မြင်မှာမဟုတ်သလို ဘယ်အဖွဲ့အစည်းမှ ရေရှည်ရပ်တည် နိုင်မှာမဟုတ်ပါဘူး။" ကျန်းမာရေးလောကအတွက် အထူးအရေးကြီးပါတယ်။
- နိဂုံးချုပ်အနေနဲ့ ပြောကြားလိုတာကတော့ လူနာများအပေါ် မေတ္တာ၊ စေတနာ၊ ဂရုဏာ၊ ကိုယ်ချင်းစာတရားများကို ဆရာဝန်ကျင့်ဝတ်နှင့်အညီ ပြုစုစောင့်ရှောက်ပါရန်နှင့် စိတ်သဘော ထားပြည့်ဝကာ ဆရာဝန်ကျင့်ဝတ်ကို အမြဲလိုက်နာထိန်းသိမ်းပြီး ထူးချွန်ထက်မြက်တဲ့ ဆရာဝန် ကောင်းများ ဖြစ်ကြပါစေလို့ ပြောကြားရင်း နိဂုံးချုပ်အပ်ပါတယ်။

အခမ်းအနားတက်ရောက်သူများစာရင်း -

- ပြည်ထောင်စုရာထူးဝင်အဖွဲ့ တာဝန်ခံအဖွဲ့ဝင်နှင့် အမြဲတမ်းအတွင်းဝန်
- ဝန်ထမ်းရွေးချယ်လေ့ကျင့်ရေးဦးစီးဌာန၊ ညွှန်ကြားရေးမှူးချုပ်
- ကျန်းမာရေးနှင့်အားကစားဝန်ကြီးဌာနမှ တာဝန်ရှိသူများ
- ဗဟိုဝန်ထမ်းတက္ကသိုလ်(အထက်မြန်မာပြည်) ပါမောက္ခချုပ်၊ ဒုတိယပါမောက္ခချုပ်၊ ဌာနကြီးမှူးများနှင့် ပါမောက္ခဌာနမှူးများ
- သင်တန်းသား/သင်တန်းသူ ဆရာဝန်များနှင့် သွားဘက်ဆိုင်ရာဆရာဝန်များ

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)